



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۶/۰۴/۰۳

جورج فوستر  
ترجمه: رحمت آریا

## د جورج فوستر یون لیک: له بنگاله تر لندن سفر

دوهم ټوک

(۴۳)

په دریمې نېټې زموږ قافلي اته فرسنگه لیرې په یوې دښتې کې د یوې کوچنۍ وپالي تر څنګ دمه وکړه. دا یوازینی اوبه وې چې د یوه ورځني سفر په اوږدو کې ورسره مخامخ سوو. ما او د گیلان سید خپل لوبښي په اوبو ډک کرل چې دواړه ورڅخه کار واخیستلی سو. وچې ډوډۍ او پیازو چې زموږ د ماسپینین مهال خوراک یې جوړاوه په شدت تری کړم نو له همدې کبله به مې اغلباً ډېرې اوبه څښلې. د سید پام راته واوښت او وپې لیدل چې ما له خپلې عادلانه ونډې څخه ډېرې اوبه څښلې دي؛ هغه وویل چې پاتې اوبه دې د هغه د لامبلو او اودس لپاره زیرمه سي.

کله چې سید لمانځه ته لار زه هم د سون په لرگیو پسې ووتم. ډېر ژر بیرته خپلې سیمې ته راوگرځېدم او په چټکۍ مې پاتې زیرمه سوې اوبه وڅښلې او بیرته په لرگیو پسې لارم تر څو سید ما د تش لوبښي ترڅنګ ونه ویني ځکه چې ډېر ژر خپه کیده. ما فکر وکړ چې سید به له لمانځه بیرته راغلی وي نو د لرگیو او سون توکو غاټ پیتۍ مې په شا کړ او خپل ځای ته چې راورسیدم باز مې کوز کړ او سید ته مې داسې وښودل چې گڼې ډیر ستړی سوې یم او گڼې د ستاينې وړ کار مې تر سره کړی دی. هغه وویل «هی هی، ما د یوه رښتوني مؤمن په توګه د خپل خدای پر وړاندې مې خپله دنده تر سره کوله او تاسو ددې سړي شپې لپاره وتلي واست چې سون توکي او لرګي برابر کړئ، خو کوم کافر راغلی وو او هغه لږ اوبه چې ما د خپل اوداسه لپاره ساتلې وې څښلې او غلا کړي یې دي، دعا کوم چې دی دې هېڅکله ددنيا د اوبو یو څاڅکی هم ونه څښي.» هغه زموږ د گاونډیانو په بشپړې پلټلو بوخت سو ترڅو دده په وینا د غلا سړی پیدا کړی. وروسته له دې چې کومه گټوره پایله یې تر لاسه نه کړه په عصبانیت یې ټول هغه کسان چې په خولې یې راتلل وښکښل او په غرمبیدو غرمبیدو د خپل خوب په ځای ننوت.

په څلورمه نېټه اته فرسنگه لیرې (خان آهودي/ خان آبادي -Khanahoody) ته ورسېدو؛ دا له گڼه گوني ډک یو کلک استحکامي کلی دی او د اسماعیل خان د استوګنې ځای دی چې په دې سیمه کې یو مستقل ځای دی. د لویدیځ پر لور له تاوړون Tawron څخه سرک له وچ او لم یزرع سیمې څخه تیر سوې چې لوڅي او ټیټې غونډۍ لري او لاره یې په منځ کې تیره سوې ده.

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de) یادونه: دلیکنې د لیکنيزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په خیر و لولئ

د خان آهودي د ختيځ په تقريباً درې مايلۍ كې د غرونو يوه لړۍ غځېدلې ده چې منځمهالۍ/متوسط لوړوالی لري او پراته يې له شماله مخ پر سوېل دي، ددې غرنۍ لړۍ لويديځه ضلعه د ختيځې ضلعي په پرتلي د پام وړ لوړوالی لري. داسې ښكاري چې ددې غرونو لړۍ تر ډيرو ليرې ځايونو پورې دوام موندلی دی او ددې لامل سوی چې د سيندونو د تگلوري مخه بدله كړي. د لويديځ د لور نهرونه د سوېل پر لور بهيري او احتمالاً د كسپين سمندرگي ته لوييزي حال دا چې د ختيځ لور نهرونه احتمالاً د فارس د خليج سويلي سواحلو ته ځان رسوي.

كه تاسو د خان آهودي د غونډيو سر ته وخېږئ هرڅومره چې ستاسو سترگې كار كوي تاسو يوه پلنه ورشو وينئ چې لويديځ او شمال لويديځ خوا ته غځېدلې او په كليو او كرنيزو ځمكو ډكه ده؛ دلته ستاسو د سترگو ليد ته هيڅ داسې لوړه غونډۍ يا غر نه راځي چې ستاسو د سترگو د ليد مخه ډب كړي. همدلته بايد دا خبره ياده كړم چې د فارس دا برخه اوس ډيره تياره په نظر راځي؛ اوس د ژمي د منځ شپې ورځې دي، ونې پانې نه لري او تاسو په سختۍ كوم بوټی وينئ. نن زموږ په ډلې كې يو سپين ږيري چې له ډيرو پخوا وختونو ناروغ وو مړ سو؛ په زړه پورې دا ده چې دی په داسې حال كې مړ سو چې پر اس سپور وو.

په پينځمې نيټې درې فرسنگه ليرې بيرجند ته ورسيدو؛ بيرجند د اسماعيل خان سيمه ده او داسې يو كلي دی چې ډېر تگ راتگ ورباندې كېږي. په شپږمې نيټې د قافله باشي د ناروغۍ له كبله همدلته پاتې سوو. دوه تنه زائرين چې تركاڼان ول هغه ته يو «تخت روان» جوړ كړ. دغه تخت روان د يوه زنبيل په شان دوه لوی لاستي درلودل چې د دوه وو كچرو په وسيلې يوه مخته بله شاته وړل كېده.

په اوومې نيټې نهه فرسنگه ليرې نصير آباد/ناصر آباد ورسيدو؛ دا يوه کوچنۍ كندواله كلا ده چې د يوې غونډۍ پرمخ جوړه سوې وه. موږ له دوه وو نورو كليو څخه تير سوو چې څوك په كې استوگن نه ول دا كلي د كو او قاف **Kow and Kauff** په نومونو ياديدل. دا كلي د لوټمارو توركمناوو د يو ځای كيدلو ځای دی او له فارس څخه تر تاتارستان پورې د اصلي لارې په اوږدو كې واقع ول.

كله چې نصير آباد / ناصر آباد ته نيردې سوو، پام مو لويو لويو هډوكو ته واوښت چې د ځمكې پر مخ خواره واره پراته ول. پوه سوم چې دا هډوكي په نادر شاه پورې اړوند د څو فيلانو هډوكي دي؛ نادر فرمان وركړی وو چې دا فيلان دي سويلي ولايتونو ته چې هلته هوا توده او ددوی د روغتيا لپاره مناسبه ده يوسي. په خواشيني چې ددغو فيلانو ډيری برخه د سفر په لړ كې تلف سول.

د پرسيا د امپراتورۍ له ړنگېدلو وروسته پرسيا له زښتو ډېرو وړانيو سره مخامخ سوې او خپل ډېر وگړي يې له لاسه وركړي دي. كوچني سيمه ييز مشران چې ځانونه لنډمهالي حاکمان بولي اغلب وختونه پر خلكو ظلمونه كوي او په سوداگرو باندې درندې او لويې ماليې وضع كوي. خو كه دغه حاکمان د خپلو سيمو د ساتنې لپاره د تاتارانو د بريدونو پر وړاندې چې له مشهد څخه د كسپين تر سمندرگي پورې په تگ راتگ كې دي رښتوني هلي ځلي وكړي كيدای سي دغه فشارونه لږ سي. پروسرکال له زرو تنو لږ يوه ډله ان تر اصفهان پورې ورسېدله. له تاوتریخوالي او له كنترول له وتلي كړه وړه چې ظلم او ستم يې لومړنۍ نښې دي هغه مسائل دي چې نن ورځ په ټول فارس كې خپاره دي. دا مسايل بايد تر هغو په شرمناكي پېټپانې كې پټ پاتې سي ترڅو يو اتل راپورته سي او اوسني ضعيف مشران له منځه يوسي او نوې امپراتوري جوړه كړي او ددې امپراتورۍ قدرت تثبيت او انرژي وروبخښي.

د پاڼو شمېره: له 2 تر 4

د فارس په شمال کې هر ښار، هر کلی او ان کوچنی کلی چې له یو بل څخه یوازې نیم مایل واټن لري محافظتي دیوالونه لري. داسې ښکاري چې دغه دیوالونه تر ډېره د دښمن پر وړاندې د دفاع په پرتلي د سیمه ییزو غلاگانو او خپل منځي نښتو پر وړاندې جوړ سوي دي. کله چې د هغو ویرو او توطیو په اړه فکر کوو چې ددې سیمې استوګن وګړي خوروي، زه ډاډه نه يم چې هغوی د خپلو بدو کړو وړو په پار ددې لایق وېولم چې همداسې سزا دې وویښي او یا د هغوی د ملي انحطاط او د ملت د زوال په خاطر ورته خواشینی سم.

په اتمې نېټې څلور فرسنگه لیرې شاهرود [1] Sharoot ته چې په بوستان هم شهرت لري ورسېدو؛ دا یو کوچنی خو له ګڼه ګوني ډک کلی دی. لاره له نوبلهوکم Nowblehuckum څخه تقریباً لویدیځ ته تر تاورون Towrone پورې تللي او له هغه ځایه زما په ګومان له لویدیځ څخه شمال ته د شاهرود پر لور ځي. نن هغه آس مړ سو چې له حاجي څخه مې کرایه کړی وو تر څو ما مازندان ته ورسوي، له دې کبله مجبور سوم چې که زما د قافلي یو شمیر دوستانو د خپلې ستړیا په لرلو سره سره زما وسایل نه وای اخیستی او د هغو په لیرد کې یې راسره مرسته نه وای کړې نو هغه ټول له منځه تلل.

له یوې دښتې څخه تیر سوم چې ښه حاصلخیزه او په اوبو ډکه وه؛ دا دښته د شاهرود تر ښار راتاو وه؛ ماسپښین ناوخته وه چې کاروانسرای ته ورسېدم او ومې لیدل چې د ګیلان سید زموږ دواړو د اوسیدو لپاره یوه کوټه کرایه کړې ده. ددې ځای سربښت تر دې سطحې رسېږي چې فارسیان ورته ځانګړې اصطلاح کاروي «ضرب زمستان» یعنی د ژمي ډېر شدید ساره. زموږ شاوخوا ته درنده اوږه وربډله او شدید باد ددې لامل کېده چې هر ژوندی موجود د سړو له لاسه تېښته وکړي؛ ددغسې سختو شرایطو د لږ کولو لپاره د څښاک تاوده شیان هم پریمانه نه ول.

د خراسان د نورو سیمو په پرتلي دلته اور لګول لږ دود دی او د سون لرګیو کیفیت هم ډېر ټیټ دی او اکثریت یې لامده لرګي دي. زموږ د اوسیدو ځای له دروازې پرته بل هیڅ څي داسې سوری یا منفذ نه درلود چې دود ورڅخه ووځي او سید به دا دروازه د سړي هوا د مخنیوي لپاره تل بنده ساتله؛ ما ورڅخه ډېر وغوښتل چې قناعت ورکړم چې د دود د ایستلو لپاره دې دروازه خلاصه کړي خو ما ونه سواي کولی چې قناعت ورکړم. زموږ تر منځ د پام وړ اختلاف همدا او بله استبدادي پریکړه وه چې سید به پریکړه کوله او اغلب وختونه به زموږ تر منځ د لفظي شخړو لامل سوه.

د خپلې ډلې د فعال غړي په توګه زما دنده د سون توکو پېرودل او راوړل او مخکې له دې چې د ورځې د روښنایي څرک ولګېږي د سید لپاره د څراغ روښانول او د تودو اوبو برابرول ول چې سید ورباندې د لمانځه لپاره اودس وکړي؛ سید وحشت درلود چې که دغه پړاو له پامه وغورځوي نو ښایي ورته بدې پایلې به ولري. سید موافقت وکړ چې اور به دی روښانه کوي، دا هغه کار وو چې ما د سترګو د شدید درد له کبله نه سواي کولی تر سره کړم ځکه دود زما سترګې په دردولي. زموږ کارونه د خپل منځي اصولو پر بنسټ په منصفانه ډول وپشل سوي ول خو کله چې د کار له پایلو د خوند اخیستلو شیبې راورسېدله د پیغمبر د کورنۍ دغه سید چې د پسه له پوستکي جوړه لویه چپنه یې پر ځان اچوله زموږ کوچنی بل سوی اور یې ټول احاطه کاوه او د چپني ژيو یې ټول ځای نیوه او ما ته هیڅ د اور تودوخه نه راتلله،

<sup>1</sup> - تبریزی زائران بني لاس ته یا لویدیځ لور شاوخوا پینځه میله له شاهرود څخه ووتل او د سیمنا Simna او کاسبین Casbin له لارو خپلو سیمو ته ستانه سول. لیکوال

که غلیظ لوگی نه وو نو زما پام په کوټه کې اور ته نه اوبنت. په یاد مې نه رازي چې له دومره سړبنت څخه به کرېدلی وم، ما ټول کالي پر ځان اچولي ول خو بیا مې هم ونه سواى کولى له سرو څخه د ریریدلو مخه ورباندې ونیسم. زما ډیری قهر به په دې وو چې سید به ټول نغری په خپلې ولکې او کنترول کې درلود او دا به ددې لامل سو چې زموږ تر منځ ترڅه ژبه وکارول سي او دې کار ډیر قهرولم؛ خو هغه به تل ویل چې سپین بریږی او ضعیف دئ؛ هغه د خپل کور ټول هوساینه شا ته پرې ایښي وه او په دې سخت ژمي کې د زیارت لپاره ډیر لیرې مزل وهي او دده ددې شریف عمل او دده د مقدس میراث لپاره زه مقرر سوئ وم چې دده غوښتنې ورته برابرې کړم او همدې خبرې به لږ د زړه تسل راکاوه.

د سید پر وړاندې زما نظر او ورسره کله چې د خبرو اترو په لړ کې مې یو شمیر حقایق موندل نو ما ته داسې څه نه پاتې کېدل چې د هغو د رد کولو لپاره ورسره استدلال وکړم؛ ده راته ویل چې اوس له کوره وتلی یې زه تا ته بلنه درکوم چې گیلان ته راسه او په گیلان کې درته ضمانت کوم چې د خپلې کورنۍ له منځه به یوه میرمن درته وکړم او د ژوند ژواک لپاره به دې کافي وسایل او امکانات درته برابر کړم. زموږ د معمولو اختلافاتو پایله زموږ د اړیکو په ټینګیدلو واوښتله. د لارې په اوږدو کې به زما او د سید تر منځ کوچنۍ لفظي شخړې راپورته سوې؛ سید به تل زما خوا نیوله او که چا پوښتنه کوله نو سید به فوراً ځواب ورکړ چې دی له ما سره دئ. هغو کسانو چې زه او سید د لنډ وخت لپاره پېژندلو گومان کاوه چې زه د سید زوی يم؛ دې خبرې ظاهراً دا باور تأیید کاوه ځکه زموږ دواړو د څیرو رنگ روښانه، یو اندازه ونې او څر بخونې سترګې مو درلودې.

## نور بیا

شاهروت **Shahroot** ته به اغلب وختونه یو مازندراني...

## قدرمنو لوستونکو! د بناعلی رحمت آریا د آرشیف: لینک

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de) یادونه: دلیکنې د لیکنیزې بڼې پازوالي د لیکوال په غاړه ده، هبله من یو خپله لیکنه له رالیږلو مخکې په څیر و لولئ